

॥श्री कृष्ण अष्टोत्तरशतनाम स्तोत्रम् ॥

श्रीकृष्णः कमलानाथो वासुदेवः सनातनः । वसुदेवात्मजः पुण्यो लीलामानुषविग्रहः	॥ १ ॥
श्रीवत्सकौस्तुभधरो यशोदावत्सलो हरिः । चतुर्भुजात्तचक्रासिगदाशङ्खाद्युदायुधः	॥ २ ॥
देवकीनन्दनः श्रीशो नन्दगोपप्रियात्मजः । यमुनावेगसंहारी बलभद्रप्रियानुजः	॥ ३ ॥
पूतनाजीवितहरः शकटासुरभञ्जनः । नन्दव्रजजनानन्दी सच्चिदानन्दविग्रहः	॥ ४ ॥
नवनीतविलिप्ताङ्गो नवनीतनटोऽनघः । नवनीतनवाहारो मुचुकुन्दप्रसादकः	॥ ५ ॥
षोडशस्त्रीसहस्रेशस्त्रिभङ्गीमधुराकृतिः । शुकवागमृताब्धीन्दुर्गोविन्दो योगिनां पतिः	॥ ६ ॥
वत्सवाटचरोऽनन्तो धेनुकासुरभञ्जनः । तृणीकृततृणावर्तो यमलार्जुनभञ्जनः	॥ ७ ॥
उत्तालतालभेत्ता च तमालश्यामलाकृतिः । गोपगोपीश्वरो योगी कोटिसूर्यसमप्रभः	॥ ८ ॥
इलापतिः परञ्ज्योतिर्यादवेन्द्रो यदूद्वहः । वनमाली पीतवासाः पारिजातापहारकः	॥ ९ ॥

गोवर्धनाचलोद्धर्ता गोपालः सर्वपालकः । अजो निरञ्जनः कामजनकः कञ्जलोचनः	॥ १० ॥
मधुहा मधुरानाथो द्वारकानायको बली । बृन्दावनान्तसञ्चारी तुलसीदामभूषणः	॥ ११ ॥
स्यमन्तकमणेर्हर्ता नरनारायणात्मकः । कुब्जाकृष्णाम्बरधरो मायी परमपूरुषः	॥ १२ ॥
मुष्टिकासुरचाणूरमल्लयुद्धविशारदः । संसारवैरी कंसारिर्मुरारिर्नरकान्तकः	॥ १३ ॥
अनादिब्रह्मचारी च कृष्णाव्यसनकर्शकः । शिशुपालशिरश्छेत्ता दुर्योधनकुलान्तकः	॥ १४ ॥
विदुराऽक्रूरवरदो विश्वरूपप्रदर्शकः । सत्यवाक्सत्यसङ्कल्पः सत्यभामारतो जयी	॥ १५ ॥
सुभद्रापूर्वजो जिष्णुभीष्ममुक्तिप्रदायकः । जगद्गुरुर्जगन्नाथो वेणुनादविशारदः	॥ १६ ॥
वृषभासुरविध्वंसी बाणासुरकरान्तकः । युधिष्ठिरप्रतिष्ठाता बर्हिर्बर्हावतंसकः	॥ १७ ॥
पार्थसारथिरव्यक्तो गीतामृतमहोदधिः । कालीयफणिमाणिक्यरञ्जितश्रीपदाम्बुजः	॥ १८ ॥
दामोदरो यज्ञभोक्ता दानवेन्द्रविनाशकः । नारायणः परं ब्रह्म पन्नगाशनवाहनः	॥ १९ ॥

जलक्रीडासमासक्तगोपीवस्त्रापहारकः ।	
पुण्यश्लोकस्तीर्थपादो वेदवेद्यो दयानिधिः	॥ २० ॥
सर्वतीर्थात्मिकः सर्वग्रहरूपी परात्परः ।	
इत्येवं श्रीकृष्णदेवस्य नाम्नामष्टोत्तरं शतम्	॥ २१ ॥
कृष्णनामामृतं नाम परमानन्दकारकम् ।	
अत्युपद्रवदोषघ्नं परमायुष्यवर्धनम्	॥ २२ ॥
समस्तकामदं सद्यः कोटिजन्माघनाशनम् ।	
अन्ते कृष्णस्मरणदं भवतापभयापहम्	॥ २३ ॥
कृष्णाय यादवेन्द्राय ज्ञानमुद्राय योगिने ।	
नाथाय रुक्मिणीशाय नमो वेदान्तवेदिने	॥ २४ ॥
इमं मन्त्रं महादेवी जपन्नेव दिवानिशम् ।	
सर्वग्रहानुग्रहभाक् सर्वप्रियतमो भवेत्	॥ २५ ॥
पुत्रपौत्रैः परिवृतः सर्वसिद्धिसमृद्धिमान् ।	
निर्विश्य भोगानन्तेऽपि कृष्णसायुज्यमाप्नुनात्	॥ २६ ॥

इति श्रीनारदपाञ्चरात्रे ज्ञानामृतसारे उमामहेश्वर संवादे धरणी शेष संवादे

श्री कृष्णाष्टोत्तरशतनाम स्तोत्रम् ।